

आकाशवाणी खरसाड, प्रादेशिक समाचार: नेपाली

मिति: १२ डिसेम्बर २०२३

समय: १८:५० - १९:०० बजे

प्रमुख समाचार

1. प्रधानमन्त्री नरेन्द्र मोदीले भोलि संगम सहर प्रयागराजको भ्रमण गरी महाकुम्भ-२०२५ को औपचारिक उद्घाटन गर्नुहुनेछ ।
2. पश्चिम बंगाल राज्य सचिवालय नवान्नमा आज सरकारी कर्मचारिहरूको पदोन्नति अनि अन्य विषयमा चर्चाका लागि हाईपावर कमेटीको बैठक सम्पान भएको छ।
3. पश्चिम बंगालको मुर्शिदाबाद मेडिकल कलेज अनि अस्पतालका एक वरिष्ठ डाक्टरमाथि बलात्कार र हत्या प्रयासको गम्भीर आरोप लागेको छ ।
4. आज दार्जीलिङ पुलिसको टाउन अफिसमा पुलिस प्रशासन अनि चालकहरू माझ एक महत्वपूर्ण सभा सम्पन्न भएको छ।
5. बिजनबारी क्षेत्रलाई पर्यटनको मानचित्रमा अघि लाने र पर्यटनलाई बढाउने प्रमुख उद्देश्यले आज बिजनबारी हुकर हाइक कार्यक्रम सम्पन्न भयो।
6. पश्चिम बङ्गालमा आगामी दिनमा चिसोको प्रभाव अझै बढ्ने सम्भावना छ ।

***** o *****

प्रधानमन्त्री नरेन्द्र मोदी

प्रधानमन्त्री नरेन्द्र मोदीले भोलि संगम सहर प्रयागराजको भ्रमण गरी महाकुम्भ-२०२५ को औपचारिक उद्घाटन गर्नुहुनेछ । आगामी १३ जनवरी देखि महाकुम्भ सुरु हुनेछ । यस अवसरमा प्रधानमन्त्री नरेन्द्र मोदीले लगभग ७ हजार करोड रुपैयाँको लागतमा तयार पारिएका महाकुम्भ परियोजनाहरूको लोकार्पण गर्नुहुनेछ।

यी परियोजनाहरूमा प्रयागराजमा पूर्वाधार र निर्बाध गतिशीलतालाई बढावा दिन 10 नयाँ फ्लाईओभरहरू, स्थायी घाटहरू र नदीको किनारमा बनाइएको सडकहरू समावेश छन्।

***** o *****

नवान्न बैठक

पश्चिम बंगाल राज्य सचिवालय नवान्नमा आज सरकारी कर्मचारिहरूको पदोन्नति अनि अन्य विषयमा चर्चाका लागि हाईपावर कमेटीको बैठक आयोजित गरियो। बैठक दिउसो दुई बजी बाट सुरुहुने निश्चित भएको थियो तर केहि कारणले गर्दा साझ चार बजी बाट शुरू भयो। बैठकमा सचिवालय, डायरेक्टरेट अनि क्षेत्रीय कार्यालयहरूका कर्मचारिहरू अनि सहायक कर्मिहरूको पदोन्नतिको विषयमा विस्तारमा चर्चा भयो। यस अतिरिक्त , सरकारी कर्मचारिहरूका विभिन्न समस्याहरूमा पनि चर्चा भयो।

सरकारी कर्मचारि यूनियनले लामो समय देखि कर्मचारिहरूको बकाया अनि पदोन्नतिको विषयमा सकारात्मक कदम उठाउने मांग गरिरहेका छन्। पश्चिम बङ्गाल सरकारी कर्मचारी युनियनले यस बैठकमा आफ्नो अपेक्षा व्यक्त गरेको छ। कर्मचारीको हितलाई ध्यानमा राखेर राज्य सरकारले ठोस र सकारात्मक अडान लिनुपर्ने संघको भनाइ छ ।

***** o *****

मुर्शिदाबाद मेडिकल कलेज अनि अस्पताल

पश्चिम बंगालको मुर्शिदाबाद मेडिकल कलेज अनि अस्पतालका एक वरिष्ठ डाक्टरमाथि बलात्कार र हत्या प्रयासको गम्भीर आरोप लागेको छ। डाक्टर विरुद्ध प्रथामिकी दर्ता भए पछि आरोपित डाक्टर फरार छन्।

मंगलबार यसको पुष्टि गर्दै मुर्शिदाबाद जिल्ला पुलिसका एक वरिष्ठ अधिकारीले आरोपी डाक्टर विरुद्ध बहरामपुर पुलिस स्टेशनमा मुद्दा दर्ता गरिएको बताएका छन्। आरोपीलाई पक्राउ गर्न खोजी कार्य जारी छ। आरोपित विरुद्ध जोर जबरजस्ती सहित विभिन्न धारामा मुद्दा दर्ता गरिएको छ।

***** o *****

कोलकाता मेडिकल

पूर्वी भारतको अग्रणी चिकित्सा संस्थाको रूपमा, कोलकाता मेडिकल कलेज अनि अस्पतालले केन्द्रीय संस्था इन्डियन काउन्सिल अफ मेडिकल रिसर्च (ICMR) बाट उच्चतम मान्यता प्राप्त गरेको छ। ICMR ले यस अस्पताललाई उत्कृष्ट अनुसन्धान कार्यको लागि यो प्रतिष्ठित स्थान दिएको छ। यससँगै संस्थानलाई १ करोड २५ लाख अनुदान पनि दिइनेछ।

आज कोलकाता मेडिकल कलेजका सुपरिटेन्डेन्ट अञ्जन अधिकारीले उत्कृष्ट अनुसन्धान कार्यका कारण यो मान्यता पाएको अनि आगामी दिनमा पनि हाम्रो सेवा र अनुसन्धान कार्यमा थप सुधार गर्ने प्रयास गर्नेछौं भनि बताउनुभयो।

***** o *****

दार्जीलिङ पुलिस अनि चालक माझ सभा

आज दार्जीलिङ पुलिसको टाउन अफिसमा पुलिस प्रशासन अनि चालकहरू माझ एक महत्वपूर्ण सभा सम्पन्न भएको छ। यस सभामा विशेष गरी वर्तमान समयमा दार्जीलिङ पहाडमा भईरहेको जाम विषयमा गहन चर्चा परिचर्चा गरियो। सभा मुख्य रूपमा टाउन डी एस पी शोरेप लेप्चा अनि ट्राफिक ओ सी दोर्जे शेर्पाको अगुवाइमा भएको छ। सभामा दार्जीलिङको जामको समस्यालाई चालक अनि पुलिस मिलेर समाधान गर्ने निर्णय लिएको छ। पुलिस प्रशासनले मात्र जाम समस्या समाधान गर्न नसक्ने तर चालकहरूले पनि यसमा सहयोग गरे चाँडै नै जामको समस्या समाधान हुने डी एस पी शोरेप लेप्चाले बताउनु भएको छ। चालकहरूले सेफ ड्राइभ सेभ लाइफलाई ध्यानमा राखेर वाहन चलाउदा मोबाइल फोन प्रयोग नगरिदिने पुलिस प्रशासनले पनि अपिल गरेको छ।

***** o *****

खरसाड कराते

खरसाडको सिंगेल चिया बगान निवासी दुप्चेन तामाड कराते इन्डिया अर्गनाइजेसनले आयोजना गरेको अखिल भारतीय राष्ट्रिय कराते च्याम्पियनशीपमा सहभागी हुन प्रशिक्षक सेन्सी सुशील क्षेत्री सँग आज दिल्ली प्रस्थान गरेका छन्। दुप्चेनले पश्चिम बङ्गाल राज्यको प्रतिनिधित्व गर्दैछन् उनि सित अन्य 78 जना खेलाडीहरू पनि सहभागी हुनेछन्। उनले विगत 4 वर्षदेखि माफाको सिंगेल शाखामा सेन्सी राहुल विश्वकर्मासँग तालिम लिँदै धेरै पदकहरू जितिसकेका छन्। कराते खेलाडीहरूलाई उच्च स्तरमा पुऱ्याउन दार्जीलिङ जिल्लाका अध्यक्ष शिहान अनिल राई र कराते एसोसिएसन अफ बंगालका अध्यक्ष हान्सी प्रेमजीत सेनको महत्वपूर्ण भूमिका रहेको बताइएको छ।

बिजनबारी हुकर हाइक कार्यक्रम

बिजनबारी क्षेत्रलाई पर्यटनको मानचित्रमा अघि लाने र पर्यटनलाई बढाउने प्रमुख उद्देश्यले आज बिजनबारी हुकर हाइक कार्यक्रम सम्पन्न भयो। जीटीए पर्यटन विभागको मुख्य सक्रियतामा दार्जीलिङ पुलिस अनि फ्रेस एयर भेल्ली संस्थाको मुख्य सहयोग तथा युथ फर टुरिज्मको आयोजनामा प्रख्यात उद्भिदविद डा हुकर तथा पर्वतरोही तेञ्जिङ नोर्गे शेर्पालाई स्मरण गर्दै नौ किलोमीटर लामो "बिजनबारी हुकर हाइक" कार्यक्रम आयोजन गरिएको थियो। दार्जीलिङ पुलबजार खण्डको मोडल भिजेल लामागाउँबाट बिहान ९ बजी शुरू भएको हाइक अप्पर साम्सु क्षेत्रका विभिन्न गाउँ हुँदै धोत्रेसम्म पुगेर समापन भएको थियो।

उक्त कार्यक्रममा दार्जीलिङ पुलिसका एसपी प्रविण प्रकाश प्रमुख रूपमा उपस्थित थिए भने उनीसँगै जीटीए पर्यटन विभागीय सभासद नोर्देन शेर्पा, जीटीए भुमि अनि भुमि सुधार विभाग तथा कृषि एवम् रेशम विभागका कार्यकारी सभासद सतिश पोखरेलगायत पुलबजार, लोधोमाका थाना प्रभारी, विभिन्न ग्राम पञ्चायतका प्रतिनिधिगण आदिको विशेष उपस्थिति रहेको थियो।

सोनादा उच्चतर माध्यमिक विद्यालय वार्षिक पत्रिका

सोनादा उच्चतर माध्यमिक विद्यालयको वार्षिक पत्रिका ज्ञानदीपको पाँचौँ अङ्कको विधिवत लोकार्पण विद्यालय परिसरमा सम्पन्न भएको छ। १९९३ देखि प्रकाशन शुरू भएको ज्ञानदीप पत्रिकाको २०२० देखि भने निरन्तर प्रकाशन भइरहेको छ भने उक्त पत्रिकाको पाँचौँ अङ्कको लोकार्पण विद्यालय प्रभारी दीपेन्द्र मुखिया, प्रमुख अतिथि वरिष्ठ कवि सूर्य श्रेष्ठ, विशिष्ट अतिथि वरिष्ठ समालोचक प्रा मेघनाथ छेत्री, सन्त जेभियर्स उच्चतर विद्यालय दिलारामका प्रधान अध्यापक अनिल शर्मा, पूर्व शिक्षक भगवान बम्जन, पत्रिकाका प्रमुख सल्लाहकार कुमुद सुन्दास, प्रधान सम्पादक नरेश कटुवाल तथा नविनम थापाको बाहुलीबाट गरियो। विद्यालयले त्रैमासिक रूपमा प्रकाशित गर्ने खुड्किलो भित्ते पत्रिकामा वर्ष भरि प्रकाशित भएका विद्यार्थीहरूका विविध रचना, विद्यालयको विभागीय रिपोर्ट र अन्य साहित्यिक रचनाहरू समावेश गरेर तयार पारिएको यस वर्षको पत्रिकामा विशेष विद्यार्थीहरूको सृजनाहरूलाई महत्व दिएको प्रधान अध्यापक दीपेन्द्र मुखियाले बताएका छन्।

***** o *****

मौसम

पश्चिम बङ्गालमा आगामी दिनमा चिसोको प्रभाव अझै बढ्ने सम्भावना छ । आगामी दुई दिनसम्म राज्यको न्यूनतम तापक्रम २-३ डिग्री सेल्सियसले घट्न सक्ने मौसम विभागले जनाएको छ । यस पछि, तापमान मा कुनै उल्लेखनीय परिवर्तनको अपेक्षित गरिएको छैन । दार्जिलिङमा आज बिहान न्यूनतम तापक्रम ३.८ डिग्री सेल्सियस मापन गरिएको थियो। यस जाडो मौसममा दार्जिलिङ पर्यटकको मुख्य आकर्षणको केन्द्र बनेको छ । कालिम्पोङमा पनि चिसोको प्रभाव निकै दखिएको छ, कालिम्पोङमा न्यूनतम तापक्रम ९.३ डिग्री सेल्सियस मापन गरिएको थियो ।

राजधानी कोलकातामा पनि चिसो बढेको छ । आज यहाँको न्यूनतम तापक्रम १३ दशमलव ८ डिग्री सेल्सियस थियो जुन सामान्यभन्दा दुई डिग्री कम हो ।

आगामी पाँच दिनसम्म देशको मौसम चिसो रहने मौसम पूर्वानुमान महाशाखाले जनाएको छ । डिसेम्बर १३ सम्म उत्तर बंगालका पहाडी क्षेत्रका केही स्थानमा बाक्लो कुहियो पर्ने सम्भावना छ।

***** o *****

प्रीतम घोष

नौकरीको प्रलोभनमा ठगी गरेको आरोपमा पुलिसले जलपाईगुडी स्थित तृणमूल कांग्रेस छात्र परिषदको इन्जिनियरिङ सेलका पूर्व मुख्य संयोजक प्रीतम घोषलाई पक्राउ गरेको छ । उमाथि दश लाखभन्दा बढी ठगी गरेको आरोप छ ।कोतवाली पुलिसले बुधबार राति प्रीतमलाई जलपाईगुडीबाट पक्राउ गरेको हो । प्रीतम घोषले विभिन्न सरकारी कार्यालयमा नौकरी दिने नाममा पैसा वासुली गरेको बताइएको छ । पुलिस तथा स्थानीय स्रोतका अनुसार सन् २०२१ मा प्रीतमले तृणमूल छात्र परिषदको इन्जिनियरिङ सेलको मुख्य संयोजकको पद पाएका थिए ।

***** o *****